

மனுக்குலம் அனைத்திற்கும் பூரண விடுதலையை அளிப்பதே இயேசுவின் பணியின் அடிப்படையாகும். அதற்காக இறையரசை அறிமுகம் செய்வதோடு அதனை உரிமையாக்கிக் கொள்வதற்காகத் தேவையான வழிகாட்டலைத் தந்துள்ளார்.

தொழு நோயாளனையும், ஊமையும் செவிடுமானவனையும் சுகப்படுத்திய சம்பவத்தினூடாக அவர்களுக்கு சரீரத்தில் பெற்றுக் கொடுத்த சுகத்தைக் கடந்து, இறை செய்தியையும் வெளிப்படுத்தினர் என்பதை இப்பாடத்தின் மூலமாக அறிந்து கொள்வோம்.



மத்தேயு : 8:1-4

மாற்கு : 7:31-37

இயேசு வாழ்ந்த யூத சமுதாயத்தில் பல காரணங்களினால் சில மக்கள் பிரிவினர் ஏற்றுக் கொள்ளப்படாமல் ஒதுக்கப்பட்டிருந்தனர். அவர்களில் தொழுநோயாளர்கள் ஒதுக்கப்பட்டவர்களில் அதிகம் காணக்கூடிய ஒரு குழுவினராக இருந்தனர். இவ்வாறு சமுதாயத்தில் ஒதுக்கப்பட்ட அவர்கள் மனதளவிலும், சரீரத்திலும் துன்பத்திற்குள்ளாகினர். இவ்வாறு பலவிதமாகத் துன்புற்ற மக்களுக்கு இயேசு சுகத்தைப் பெற்றுக்கொடுத்து ஆறுதல் அளித்தார். இயேசுவிடம் வந்த நோயாளர்கள் சுகம் பெறுவதற்கு அவர் மேல் கொண்ட விசுவாசம் முக்கிய காரணமாகும்.

இவ்வாறு விசுவாசத்தோடு சுகம் வேண்டி வந்த தொழு நோயாளி இயேசுவிடம் வந்து அவரின் முன்னால் பணிந்து கொண்டு பின்வருமாறு வேண்டிக் கொண்டான்.

“ஐயா, நீர் விரும்பினால் எனது நோயை நீக்க உம்மால் முடியும்” என்றார் இயேசு தமது கையை நீட்டி அவரைத் தொட்டு, “நான் விரும்புகிறேன் உமது நோய் நீங்குக” என்றார். உடனே அவரது தொழுநோய் நீங்கி சுகமடைந்தார். இயேசு அவரிடம் இதை எவருக்கும் சொல்லவேண்டாம், கவனமாயிரும். ஆனாலும் நீர் போய் உம்மைக் குருவிடம் காட்டி மோசே கட்டளையிட்டுள்ள காணிக்கையைச் செலுத்தும் என்றார்.

மத்தேயு : 8:2-4

“நீர் விரும்பினால் எனது நோயை நீக்க உம்மால் முடியும்” எனக்கூறிய இவ்வார்த்தையில் இருந்து இயேசுவின் மீது கொண்ட ஆழமான விசுவாசமும் நம்பிக்கையும் வெளிப்படுகின்றது. அத்துடன் சுகம் பெறுவதற்கு இயேசுவின் விருப்பம் மட்டுமே போதுமானது எனக் கூறினான்.

யூத சமுதாயத்தில் ஒதுக்கப்பட்ட பிரிவினருக்கிடையிலே தொழுநோய் ஏற்பட்ட மனிதர்கள் சரீரத்திலும் மனதிலும் துன்பத்தை அனுபவித்தனர். முதலாவதாக தொழுநோயினால் அவர்கள் அனுபவித்த துன்பங்கள் இரண்டாவதாக தொழு நோயாளர்களோடு இருப்பது தீட்டானது என எண்ணி சமுதாயத்தில் ஒதுக்கப் பட்டவர்களாய் இருந்து அவர்கள் துன்பங்களை அனுபவித்தார்கள். எனவே அவர்கள் சுகம் பெறுவதை விட தூய்மை பெறுவதையே விரும்பினர். எனவே தான் தொழு நோயாளி தன்னைத் தூய்மைப்படுத்தும்படி வேண்டினான்.

யாராவது ஒருவன் தொழுநோயாளியைத் தொட்டால் அவன் தீட்டுப்பட்டவன் என யூதர்கள் கருதினர். எனினும், இயேசு தமது கையை நீட்டி அவரைத் தொட்டு சுகமாக்கினார். இவ்வாறு யூத சமுதாயத்தில் நிலவிய தடைகளை இயேசு நீக்கினார் என்பதைச் செயல் மூலமாகக் காண்பித்தார். அவரின் இரக்கத்தினால் தூய்மை பெறலாம் என்பது இங்கு தெளிவாகின்றது. ஒரு நாளும் ஒருவரும் தொழு நோயாளரைத் தொட முடியாது. ஆனால் இயேசு அதைச் செய்து மனிதர் மீது காண்பித்த இரக்கத்தை வெளிப்படுத்தினார்.

இயேசு தொழு நோயாளியைச் சுகப்படுத்தி “இதை எவருக்கும் சொல்ல வேண்டாம், கவனமாய் இரும்” எனக் கூறினார். இதற்குக் காரணம் இயேசு புதுமைகளினூடாக மக்களைத் தம்மிடம் வரவழைத்துக் கொள்வது அவசியமில்லை என்பதே. இருப்பினும் இயேசு தொழுநோயாளியைச் சுகப்படுத்தி அவன் மீண்டும் சமுதாயத்தால் ஏற்றுக் கொள்ளப்படவும் இதன் மூலம் அவனுடைய வாழ்க்கைக்கு உதவி அளிப்பதற்கும் செயற்பட்டார். மேலும் இயேசு அவனை “குருவிடம் தன்னைக் காட்டி மோசே கட்டளையிட்ட காணிக்கையைச் செலுத்தி நீ நலமடைந்ததை உறுதிப்படுத்து” எனக்கூறி யூத சமுதாயத்தின் சட்டத்திற்கு ஏற்றவாறு செயற்பட்டதன் மூலம் தூய்மை பெறுவதும் சட்டத்திற்குட்பட்டது என்பதை வெளிப்படுத்தினார். நோயாளி தீட்டு நீங்கி, தூய்மை பெற்றார் என்பதற்கு

அடையாளமாக மோசேயின் கட்டளைப்படி காணிக்கை செலுத்தி சான்றைப் பெற்றுக்கொள்வது அவசியமாய் இருந்தது.

இவ்வாறு இயேசு மக்களுக்குத் தேவையான சரீரப்பிரகாரமான சுகத்தையும் மனதளவிலான சுகத்தையும் பெற்றுக் கொடுத்து அவர்களின் வாழ்க்கைக்கு உதவி புரிந்து வந்தார்.



காது கேளாதவரும் திக்கிப் பேசுபவருமான ஒருவரைச் சிலர் அவரிடம் கொண்டு வந்து அவர் மீது கை வைத்து குணமாக்குமாறு அவரை வேண்டிக் கொண்டனர்.

மாற்கு:7:32

இங்கு நோயாளி சுகமாவதற்கு இயேசு நோயாளியின் காதுகளில் தம் விரல்களை இட்டு அவர் நாவுகளைத் தொட்டது மிகவும் முக்கியமான சம்பவமாகும். ஏனெனில் நோயாளிகளைத் தொடுவது தீட்டு எனக் கருதி அக்கால யூத சமுதாயத்தில் மக்கள் இவர்களை ஒதுக்கி வைத்தனர். இயேசு இந்த சந்தர்ப்பத்தில் சமூகக் கட்டுப்பாடுகளைத் தகர்த்து மக்களின் அருகில் சென்று அவர்களுக்கு உதவி அளித்தார்.

பிறகு வானத்தை அண்ணார்ந்து பார்த்து 'எப்பத்தா' ('திறக்கப்படு') எனக்கூறினார். நோயாளி சுகமாவதற்கு "வார்த்தை" வல்லமை நிறைந்ததாய் இருந்தது. இதன் மூலம் இயேசு மெய்யான வைத்தியர் என்பது உறுதியாகின்றது.

இவ்வாறு தொழுநோயாளியைப் போல ஊமையும் செவிடுமானவருக்குச் சுகத்தைப் பெற்றுக் கொடுப்பதற்கு அவர் வார்த்தையைப் போல் செயலையும் பயன்படுத்தினார்.

இயேசு தொழுநோயாளியைப் போன்று ஊமையும் செவிடுமானவருக்குக் கூறியது. “இப் புதுமைகளை எவருக்கும் சொல்ல வேண்டாம்” என்று, ஆனால் இயேசுவின் இந்தச் செயற்பாட்டினால் அவர் மகிமையடைந்தார். இருப்பினும் அவரது நோக்கமாய் இருந்தது மனிதர்களின் தேவைகளின் முன்னால் அவர்களுக்கு உதவியும் ஆறுதலும் அளிப்பதேயாகும்.

இவ்வாறு நாமும் எமது வாழ்வின் துன்பங்கள் பிரச்சனைகள் மத்தியில் இயேசுவின் உதவியை வேண்டி சமூகமாகவும் தனியாகவும் இயேசுவிடம் செல்வோம். அவர் ஆறுதலும் பெலனும் தருவார். பிறரின் நலனுக்காகச் செயற்படுவோம். இவ்வாறு விசேடமாகக் குரல் கொடுக்க முடியாதவர்களின் மத்தியில் அவர்களின் தேவைகளை இயேசுவின் பாதத்தில் சமர்ப்பிப்போம். அப்போது இயேசு நம் அருகில் இருக்கிறார் என்பதைச் சமூகமாகவும் தனியாகவும் நாம் உணர்ந்து கொள்ளலாம். ஆண்டவர் எமக்களித்த நன்மைகளைப் பற்றி சமூகமாகவும் தனிமையாகவும் நன்றி கூறிச் சான்று பகர்வோம்.

ö\ - Ø£õk

1. திருவிவிலியத்தில் குறிப்பிடப்பட்டுள்ளபடி இயேசுவால் சுகம் பெற்ற இன்னும் மூவரின் பெயரைக் குறிப்பிடுக.
2. உமது நண்பன் அல்லது நண்பி வைத்தியசாலையில் அனுமதிக்கப்பட்டிருக்கும் போது
 - ♦ அவர்களின் சுகத்திற்காகவும்
 - ♦ மருத்துவர், தாதிமார் ஏனைய ஊழியர்களுக்கு வழிகாட்டவும்
 - ♦ பெற்றோரின் ஆறுதலுக்காகவும் மன்றாடல் ஒன்றை எழுதுக.